

Rapport Speċjali tal-Ombudsman Ewropew fuq l-investigazzjoni strateġika OI/2/2017/TE dwar it-trasparenza tal-proċess leġiżlattiv tal-Kunsill

Rapport Speċjali

Każ OI/2/2017/TE - Miftuħa fil- 10/03/2017 - Rakkomandazzjoni dwar 09/02/2018 -

Rapport Speċjali fil- 17/05/2018 - Deċiżjoni fil- 15/05/2018 - Istituzzjonijiet ikkonċernati

Il-Kunsill ta' l-Unjoni Ewropea (Każi magħluq wara rapport speċjali) | Il-Kunsill ta' l-Unjoni Ewropea (Amministrazzjoni ħażina misjuba) |

Wara l-investigazzjoni tagħha dwar it-trasparenza tad-diskussjonijiet leġiżlattivi fil-korpi preparatorji tal-Kunsill tal-UE ("il-Kunsill"), l-Ombudsman, Emily O'Reilly, qed tibgħat dan ir-rapport speċjali lill-Parlament Ewropew biex tikseb l-appoġġ tiegħu fuq din il-kwistjoni.

Biex iċ-ċittadini Ewropej jeżerċitaw kif suppost id-dritt demokratiku tagħhom li jipparteċipaw fil-proċess tat-teħid ta' deċiżjonijiet tal-UE, u jżommu lil dawh involuti responsabbli, id-deliberazzjonijiet leġiżlattivi għandhom ikunu trasparenti biżżejjed.

Biex iċ-ċittadini jżommu lill-gvernijiet tagħhom responsabbli għad-deċiżjonijiet li jieħdu dwar il-liġijiet tal-UE, dawn għandhom bżonn ikunu jafu x'pożizzjoni kellhom il-gvernijiet tagħhom matul il-proċess leġiżlattiv. Il-fatt li tali informazzjoni tkun pubblika jobbliha wkoll lill-gvernijiet tal-Istati Membri biex jassumu responsabbiltà akbar għal din il-leġiżlazzjoni u biex jiskoraġġixxuhom milli "jwaħħlu" fi Brussell għal-liġijiet tal-UE li huma stess għenu biex jifasslu u jiġu adottati.

L-Ombudsman fetħet din l-investigazzjoni strateġika f'Marzu 2017. Hi staqsiet mistoqsijiet speċifiċi lill-Kunsill, nediet konsultazzjoni pubblika u spezzjonat fajls leġiżlattivi tal-Kunsill.

L-Ombudsman sabet li l-prattiċi attwali tal-Kunsill jikkostitwixxu amministrazzjoni ħażina. B'mod partikolari, hi kkritikat in-nuqqas tal-Kunsill li jirreġistra b'mod sistematiku l-identità tal-Istati Membri li ħadu pożizzjonijiet f'korpi preparatorji u l-prattika mifruxa tar-restrizzjoni tal-aċċess għal dokumenti leġiżlattivi waqt li l-proċess tat-teħid ta' deċiżjonijiet huwa wieħed kontinwu ('l hekk imsejha klassifikazzjoni "LIMITE").

Fid-9 ta' Frar 2018, l-Ombudsman għamlet tliet rakkomandazzjonijiet speċifiċi u diversi suġġerimenti lill-Kunsill dwar kif jista' jtejjeb it-trasparenza tal-proċess leġiżlattiv tiegħu.

Il-Kunsill ma rrispondiex għar-rakkomandazzjonijiet u għas-suġġerimenti tagħha fi żmien



L-iskadenza legalment stabbilita ta' tliet xhur.

Minhabba l-importanza tal-kwistjoni tat-trasparenza leġiżlattiva, l-Ombudsman tqis li hu xieraq li l-kwistjoni tingieb għall-attenzjoni tal-Parlament Ewropew, biex tikseb l-appoġġ tiegħu għall-prevalenza fuq il-Kunsill biex jaġixxi fuq ir-rakkomandazzjonijiet u s-suġġerimenti tagħha.

Magħmul skont l-Artikolu 3(7) tal-Istatut tal-Ombudsman Ewropew [1]

Sfond għall-investigazzjoni strateġika

1. Il-Kunsill tal-Unjoni Ewropea ("il-Kunsill") hu magħmul mill-gvernijiet tal-Istati Membri tal-UE. Flimkien mal-Parlament Ewropew [2], il-Kunsill jadotta leġiżlazzjoni tal-UE. Qabel ma l-ministri mill-Istati Membri jilħqu pożizzjoni formali dwar l-abbozz ta' leġiżlazzjoni fil-laqgħat tal-Kunsill, ikun hemm diskussjonijiet preparatorji fil-Kumitat tar-Rappreżentanti Permanenti ("Coreper") tal-Kunsill [3] u f'aktar mill-150 korp preparatorju tal-Kunsill li jattendu għalihom impjegati tač-čivil nazzjonali, inkluż fl-hekk imsejha "gruppi ta' ħidma" [4]. F'ħafna każijiet, dawn il-gruppi preparatorji għandhom influwenza dečiziva fuq it-test leġiżlattiv finali. Għalhekk, id-diskussjonijiet f'dawn il-korpi preparatorji kollha huma parti kručjali tal-pročess leġiżlattiv tal-UE.

Kunsill tal-ministri nazzjonali

↑

COREPER tal-ambaxxaturi nazzjonali

↑

Gruppi ta' ħidma tal-impjegati tač-čivil nazzjonali.

2. Li jiġi żgurat li č-čittadini jkunu jistgħu jsegu l-progress ta' leġiżlazzjoni mhuwiex xi ħaġa li għandha tkun mixtieqa; hi rekwiżit legali. Skont it-Trattati tal-UE, kull čittadin għandu *"d-dritt li jippartečipa fil-ħajja demokratika tal-Unjoni"* u d-dečizjonijiet tal-UE għandhom jittieħdu *"kemm jista' jkun fil-miftuħ u fil-qrib tač-čittadin"* [5]. B'mod spečifiku, it-Trattati jirrikjedu li l-Kunsill jiltaqa' fil-pubbliku *"meta jkun qed jikkunsidra u jivvota dwar abbozz ta' att leġiżlattiv"* [6]. Din it-tip ta' trasparenza hi intenzjonata li tkun tapplika tul il-pročess leġiżlattiv kollu, fi żmien tajjeb u mhux biss b'mod retrospettiv wara li jkun ġie konkluz il-pročess. Fundamentalment, din hi mmirata lejn il-fatt li jiġi assigurat li č-čittadini jistgħu jkunu jafu kif qed jipprogrressa kwalunkwe pročess leġiżlattiv, id-diversi opzjonijiet li qed jiġu diskussi u l-pożizzjonijiet li qed jiġu promossi jew li qed jiġu opposti mill-gvernijiet nazzjonali.

3. Id-dokumenti rilevanti f'din l-investigazzjoni huma daww imressqa fil-korpi preparatorji tal-Kunsill li jitrattaw l-abbozz tal-leġiżlazzjoni. Dawn id-dokumenti kollha huma *"dokumenti*



leġiżlattivi ” fis-sens li fih hu użat dan it-terminu fir-regolamenti tal-UE dwar l-aċċess pubbliku għad-dokumenti [7] . Tali dokumenti għandhom jitpoġġew disponibbli b’mod proattiv “mil-leġiżlatur tal-UE”, biex jiġi żgurat l-aktar aċċess pubbliku wiesa’ possibbli [8] . L-aċċess għad-dokumenti pubbliċi jista’ jiġi ristrett biss taħt iċ-ċirkostanzi previsti “mill-eċċezzjonijiet” stabbiliti skont ir-regoli tal-UE dwar l-aċċess pubbliku għad-dokumenti [9] . Għajr f’każijiet li xejn mhuma normali, anki jekk kellhom japplikaw tali eċċezzjonijiet, dawn jistgħu jinqelbu jekk ikun hemm interess pubbliku prevalenti biex jiġu divulgati. Minhabba l-interess pubbliku ċar biex jiġu divulgati tali dokumenti biex iċ-ċittadini jkun jistgħu jeżerċitaw b’mod effettiv id-dritt tagħhom li jiskrutinizzaw il-proċess leġiżlattiv [10] , f’każijiet rari biss ikun hemm waħda minn dawn l-eċċezzjonijiet li tiġġustifika in-non-divulgazzjoni ta’ dokumenti leġiżlattivi.

4. Il-Kunsill u l-Parlament Ewropew huma “ko-leġiżlaturi” taħt it-Trattati tal-UE [11] . Il-Parlament Ewropew elett b’mod dirett diġà għandu grad għoli ta’ trasparenza, u għalhekk ta’ *accountability* , meta jkun qed jiddelibera dwar u jadotta leġiżlazzjoni. Il-passi ewlenin tal-proċess leġiżlattiv fil-Parlament Ewropew, u d-dispożizzjonijiet ta’ trasparenza korrispondenti huma kif ġej:

Abbozz ta’ Rapport tal-Kumitat

Ippubblikat

Dibattitu/Dibattiti tal-Kumitat

Pubbliku

Emendi tal-Kumitat

Ippubblikat

Emendi kompromessi

Ippubblikat

Votazzjonijiet b’sejħa tal-ismijiet tal-Kumitat

Ippubblikat

Rapport tal-Kumitat

Ippubblikat

Emendi plenarji

Ippubblikat

Dibattitu plenarju



Pubbliku

Votazzjonijiet b'sejha tal-ismijiet tal-Plenarja

Ippubblikat

Rapport plenarju

Ippubblikat

5. Fil-prezent, id-dokumenti leġislattivi tal-Kunsill mhumieħ, b'mod sinifikanti, qed jitpoġġew aċċessibbli direttament u b'mod proattiv għall-pubbliku waqt li jkun għaddej il-proċess leġislattiv. Talbiet individwali għal aċċess pubbliku għal dokumenti leġislattivi tal-Kunsill, ġeneralment huma indirizzati skont ir-regoli tal-UE dwar l-aċċess għad-dokumenti. Madankollu, minħabba nuqqasijiet fil-mod kif il-Kunsill jirreġistra dawn id-dokumenti, ħafna drabi l-pubbliku mhuwiex f'pożizzjoni li jkun jaf, f'ħin reali, x'dokumenti attwalment jeżistu. L-Ombudsman hi konxja li l-Kunsill għamel progress sinifikanti biex itejjeb il-proċeduri interni tiegħu tat-trattament tad-dokumenti. L-Ombudsman tfaħħar lill-Kunsill għal dawn il-passi. Madankollu, l-aktar kwistjoni fundamentali hi l-livell ta' impenn tal-Kunsill biex jiżgura t-trasparenza u għalhekk l-*accountability* fir-rwol tiegħu bħala leġislator tal-UE.

6. Fil-kuntest tat-tfassib dwar perċezzjoni ta' nuqqas ta' *accountability*, u n-nuqqas ta' opportunità konsegwenti għaċ-ċittadini biex jippartecipaw fl-attivitajiet leġislattivi tal-Kunsill, l-Ombudsman iddecidiet li tinvestiga l-kwistjoni fuq inizzjattiva tagħha stess permezz ta' "investigazzjoni strategika".

L-investigazzjoni strategika

7. L-investigazzjoni ffukat fuq it-trasparenza tad-diskussjonijiet leġislattivi fil-korpi preparatorji tal-Kunsill. B'mod partikolari, din ikkonċernat kif is-Segretarjat Ġenerali tal-Kunsill ("is-Segretarjat") jappoġġja mil-lat amministrattiv il-proċess leġislattiv tat-teħid ta' deċiżjonijiet fir-registrazzjoni tiegħu tal-eżiti tad-diskussjonijiet li saru bejn l-Istati Membri fil-korpi preparatorji u billi jirreġistra, jittratta u jippubblika d-dokumenti relatati.

8. FI-10 ta' Marzu 2017, l-Ombudsman għamlet 14-il mistoqsija lill-Kunsill [12], li l-Kunsill irrisponda fis-26 ta' Lulju 2017 [13].

9. Imbagħad l-Ombudsman nediet konsultazzjoni pubblika fejn stiednet lill-membri tal-pubbliku, lis-soċjetà ċivili, lill-akkademiċi u lill-parlamenti nazzjonali biex jissottomettu l-opinjonijiet tagħhom dwar il-kwistjonijiet li tqajmu. Dawk kollha li għamlu xi kontribuzzjoni esprimew tħassib, fi gradi differenti, dwar l-*accountability* u t-trasparenza tad-diskussjonijiet leġislattivi fid-diversi korpi preparatorji tal-Kunsill [14].



10. Fit-23 ta' Jannar 2018, it-tim investigattiv tal-Ombudsman spezzjona [15] fajls mill-Kunsill dwar tliet proposti leġislattivi li kienu ffinalizzati fl-2016: ir-Regolament dwar il-protezzjoni tad-Data [16] , id-Deciżjoni dwar l-indirizzar ta' xogħol mhux iddikjarat [17] u d-Direttiva dwar l-aċċessibilità ta' siti web u ta' applikazzjonijiet għall-apparat mobbli ta' korpi tas-settur pubbliku [18] . Din l-ispezzjoni immirat li tagħti lill-Ombudsman għarfien dwar kif is-Segretarjat jipproduċi, iqassam, jirreġistra u jippubblika dokumenti mressqa waqt laqgħat tal-korpi preparatorji tal-Kunsill.

11. Wara analiżi ddettaljata tal-feedback riċevut matul il-konsultazzjoni pubblika, ir-riżultati tal-ispezzjoni u l-opinjoni proposti mill-Kunsill, l-Ombudsman sabet li prattiċi kurrenti tal-Kunsill jikkostitwixxu amministrazzjoni ħażina.

12. Fid-9 ta' Frar 2018, l-Ombudsman għamlet tliet rakkomandazzjonijiet speċifiċi lill-Kunsill dwar kif jista' jtejjeb it-trasparenza tal-proċess leġislattiv tiegħu. Hi talbet ukoll lill-Kunsill biex jirrispondi għal sett ta' sugġerimenti għal titjib [19] .

13. F'konformità mat-Trattati tal-UE [20] u mal-Istatut tal-Ombudsman [21] , l-Ombudsman tat lill-Kunsill perjodu ta' tliet xhur biex jipprovi opinjoni ddettaljata dwar ir-rakkomandazzjonijiet u s-suggerimenti tagħha.

14. L-Ombudsman kienet iddiżappuntata li l-Kunsill ma rrispondiex għar-rakkomandazzjonijiet u għas-suggerimenti tagħha fi żmien l-iskadenza stabbilita legalment, li skadiet fid-9 ta' Mejju 2018. Fid-dawl tal-importanza tal-kwistjoni tat-trasparenza leġislattiva, l-Ombudsman iddeċidiet li ma tagħti l-ebda estensjoni lill-Kunsill lil hinn mill-iskadenza.

Il-valutazzjoni u s-sejbiet tal-Ombudsman

15. Il-punt tal-bidu tal-valutazzjoni tal-Ombudsman kien l-importanza tat-trasparenza għal-leġittimità demokratika tal-leġislazzjoni tal-UE u tal-UE. Billi l-korpi preparatorji tal-Kunsill ma ltaqgħux fil-pubbliku, iċ-ċittadini jistgħu jeżerċitaw id-dritt demokratiku tagħhom li jseguw d-diskussjonijiet leġislattivi biss billi jaċċessaw ir-rekords ta' dawn id-diskussjonijiet. Biex dan ikun possibbli, (A) id-diskussjonijiet leġislattivi fil-korpi regolatorji jridu jkunu dokumentati, (B) meta l-Istati Membri jieħdu pożizzjonijiet fil-korpi regolatorji, dan għandu jiġi rrekordjat, u (Ċ) l-aċċess pubbliku fil-ħin għad-dokumenti leġislattivi għandu jkun disponibbli faċilment.

A. Dokumentazzjoni tax-xogħol tal-korpi preparatorji tal-Kunsill

16. F'Novembru 2016, il-Kunsill introduċa sistema tal-IT ġdida għar-rekordjar u d-distribuzzjoni ta' dokumenti mressqa fil-laqgħat tal-Kunsill, inkluż fil-laqgħat tal-korpi preparatorji. Din is-sistema tiżgura li d-dokumenti kollha sottomessi lill-korpi preparatorji tal-Kunsill issa huma rreġistrati sistematikament. Dan jinkludi, pereżempju, il-kummenti minn rappreżentanti ta' gvernijiet ta' Stati Membri li s-Segretarjat jirċievi permezz tal-posta elettronika u ta' dokumenti



abbozzati matul il-laqgħat tal-korpi preparatorji [22] . L-Ombudsman tirrikonoxxi li din is-sistema għandha l-potenzjal li tikkontribwixxi b'mod sostanzjali għat-titjib tat-trasparenza tad-diskussjonijiet leġislattivi.

17. Madankollu, matul din l-investigazzjoni, l-Ombudsman sabet inkonsistenzi mad-dokumentazzjoni ġġenerata mis-Segretarjat għall-korpi preparatorji differenti. Ix-xogħol tal-korpi preparatorji differenti hu rrekordjat fuq livelli differenti, u hemm Prattiki diverġenti rigward kif inhuma rrekordjati l-attivitàjiet, kif ukoll xi nuqqasijiet fid-dokumentazzjoni (ara l-Anness 1 għal ħarsa ddetalljata tas-sejbiet tal-Ombudsman).

18. L-Ombudsman hi tal-opinjoni li approċċ komprensiv u konsistenti lejn id-dokumentazzjoni fil-korpi preparatorji tal-Kunsill jiffaċilita ħafna t-traċċar tal-progress ta' proposti leġislattivi. Prattiki diverġenti, li mhumiex iġġustifikati bi ħtieġa oġġettiva, jirriskjaw li joħolqu konfużjoni bla bżonn għal dawk li jfittxu li jsegwu u jifhmu proċedura leġislattiva fid-dettall. **Għalhekk, l-Ombudsman issuġġeriet li l-Kunsill jadotta linji gwida li jikkonċernaw it-tip ta' dokumenti li huma prodotti fil-kuntest ta' proċeduri leġislattivi f'korpi preparatorji, kif ukoll li jikkonċernaw l-informazzjoni li trid tiġi inkluża f'dawk id-dokumenti.**

B. Irrekordjar u divulgazzjoni tal-pożizzjonijiet tal-Istati Membri

19. Hemm Prattiki differenti li jirrigwardaw kif il-pożizzjonijiet tal-Istati Membri huma rrekordjati f'dokumenti mfassla u ċċirkolati fi ħdan il-korpi preparatorji tal-Kunsill. L-ispezzjoni wriet li, f'xi każijiet biss, kienu rrekordjati l-identitajiet tal-Istati Membri li jjeħdu pożizzjonijiet fil-korpi preparatorji. F'każijiet oħra, l-Istati Membri ma kinux identifikati bħala li qed jappoġġjaw xi pożizzjoni partikolari u, minflok kien hemm referenzi għal "*delegazzjonijiet*" mhux identifikati.

20. L-Ombudsman tenfasizza li r-rappreżentanti tal-Istati Membri involuti fil-ħidma leġislattiva huma parti mil-leġislatur tal-UE u għandhom ikunu responsabbli bħala tali. Biex ikunu jistgħu jżommu lill-gvernijiet tagħhom responsabbli għal deċiżjonijiet dwar il-leġiżlazzjoni tal-UE, il-pubbliku jrid ikun kapaċi jsir jaf liema gvern ħa liema pożizzjoni fil-proċess tal-emendi u tal-adozzjoni tal-proposti leġislattivi tal-UE. Mingħajr din "*l-evidenza minima u essenzjali*" [23] , iċ-ċittadini ma jkunu qatt kapaċi li jiskrutinizzaw kif suppost il-mod li bih aġixxew ir-rappreżentanti nazzjonali tagħhom. Huwa importanti wkoll għall-parlamenti nazzjonali, fil-kompitu tagħhom li jissorveljaw l-azzjonijiet tal-gvernijiet tagħhom, biex ikunu jistgħu jkunu jafu l-pożizzjonijiet meħuda mill-gvernijiet tagħhom.

21. Trasparenza akbar rigward il-pożizzjonijiet meħuda mill-gvernijiet nazzjonali dwar il-liġijiet tal-UE hi wkoll importanti għal-leġittimità tal-leġiżlazzjoni tal-UE. Il-fatt li tali informazzjoni tkun pubblika jobbliha wkoll lill-gvernijiet tal-Istati Membri biex jassumu responsabbiltà akbar għal din il-leġiżlazzjoni u biex jiskoraġġixxuhom milli "jwaħħlu" fi Brussell għal deċiżjonijiet li fl-aħħar mill-aħħar ħadu huma stess. Ħafna kontribuzzjonijiet għall-konsultazzjoni pubblika enfazzzaw bil-qawwa l-importanza li jkunu jistgħu jiġu magħrufa l-pożizzjonijiet meħuda mill-Istati Membri individwali waqt in-negozjati leġislattivi.



22. Fit-twegiba inizjali tiegħu lill-Ombudsman ta' Lulju 2017, il-Kunsill ikkonferma li l-kwistjoni tal-irrekordjar tal-pożizzjonijiet tal-Istati Membri kienet ġiet diskussa f'laqgħa tal-Coreper ta' Mejju 2014 wara sentenza relatata tal-Qorti tal-Ġustizzja tal-UE [24]. Coreper kien ikkonkluda li din is-sentenza ma kinitx tistabbilixxi obbligu li jiġu rrekordjati u identifikati l-pożizzjonijiet tal-Istati Membri individwali, iżda li l-Istati Membri jkunu identifikati jekk jitqies li jkun "xieraq" [25].

23. L-Ombudsman hi konxja li xi gvernijiet ta' xi Stati Membri jistgħu ma jkunux komdi jikxfu l-pożizzjonijiet tagħhom qabel vot formali fuq proposta leġislattiva partikolari jew fuq l-adozzjoni eventwali tagħha. Min-naħa l-oħra s-Segretarjat jista' jhossu inibit dwar liema dokumenti leġislattivi jista' jagħmel aċċessibbli għall-pubbliku b'mod proattiv u dirett. Fil-fatt, skont ir-regoli ta' proċedura tal-Kunsill, is-Segretarjat ma jistax, b'mod proattiv, jagħmel dokumenti disponibbli li "jirriflettu l-pożizzjonijiet tad-delegazzjonijiet" [26] waqt li jkunu għadhom għaddejnin id-diskussjonijiet. Barra minn hekk, anki wara l-promulgazzjoni ta' biċċa leġislazzjoni partikolari, Stat Membru jista' jittlob li d-dokumenti li jirriflettu l-pożizzjoni individwali tiegħu ma jitpoġġewx direttament aċċessibbli għall-pubbliku [27].

24. Madankollu, li wieħed ikun lest li jibdel il-pożizzjoni u jikseb kompromess hija karatteristika fundamentali tat-teħid ta' deċiżjonijiet b'mod demokratiku. Li ċ-ċittadini jkunu konxji ta' dawn it-tibdiliet, u li dawn it-tibdiliet u l-kompromessi li jirriżultaw jiġu spjegati lilhom hu element kruċjali tal- *accountability* [28]. Għalhekk, il-Qorti tal-Ġustizzja, fil-każ imsemmi hawn fuq, ikkunsidrat li l-Kunsill kien żbaljat li jirrifjuta l-aċċess pubbliku għal parti minn nota tas-Segretarjat tiegħu li kien fiha emendi proposti minn numru ta' gvernijiet ta' Stati Membri. Il-Qorti ċċarat li r-regoli tal-UE dwar l-aċċess għad-dokumenti "jimmiraw li jiżguraw l-aċċess pubbliku għall-kontenut sħiħ tad-dokumenti tal-Kunsill, inkluż, f'dan il-każ, għall-identità ta' dawk li pproponew il-proposti" [29].

25. L-Ombudsman laqgħet il-konferma tal-Kunsill li, bħala konsegwenza tas-sentenza tal-Qorti, dokumenti leġislattivi li fihom il-pożizzjonijiet tal-Istati Membri, issa huma wkoll divulgati fuq talba, "barra f'każijiet eċċezzjonali u ġġustifikati kif jixraq". **L-Ombudsman issuġġeriet li l-Kunsill jagħgħorna r-regoli ta' proċedura tiegħu biex jirrifletti din il-prattika** [30]. Tabilhaqq, dan l-impenn ifisser ftit jekk il-pożizzjonijiet tal-Istati Membri mhumie x irrekordjati kif suppost fl-ewwel lok.

26. Minhabba s-sinifikat għaċ-ċittadini li jkunu jafu l-pożizzjonijiet tal-Istati Membri, L-Ombudsman sabet li n-nuqqas tas-Segretarjat li b'mod sistematiku jirrekordja l-identità tal-Istati Membri meta jesprimu l-pożizzjonijiet fid-diskussjonijiet fi hdan il-korpi preparatorji jikkostitwixxi amministrazzjoni ħażina. Għalhekk, L-Ombudsman għamlet ir-rakkomandazzjoni li ġejja lill-Kunsill.

Il-Kunsill għandu jirrekordja b'mod sistematiku l-identità tal-gvernijiet tal-Istati Membri meta jesprimu pożizzjonijiet f'korpi preparatorji.



C. L-aċċess għal dokumenti minn korpi preparatorji

27. L-Ombudsman identifikat żewġ kwistjonijiet speċifiċi rigward l-aċċess faċli u fil-ħin għad-dokumenti minn korpi preparatorji: i) il-kompletezza u l-aċċessibilità tar-registru pubbliku tad-dokumenti tal-Kunsill; u ii) il-prattika tal-Kunsill li jirrestringi l-aċċess għal dokumenti legiżlattivi waqt li jkun għaddej il-proċess tat-teħid ta' deċiżjonijiet (l-hekk imsejha klassifikazzjoni "LIMITE").

Ir-registru pubbliku tad-dokumenti tal-Kunsill

28. Il-fatt li jkun hemm registru pubbliku komplut u aċċessibbli hu importanti għat-trasparenza legiżlattiva. Biex il-pubbliku jkun jista' jeżerċita b'mod sħiħ id-dritt tal-aċċess għad-dokumenti, id-dokumenti legiżlattivi kollha prodotti u/jew iċċirkolati fil-korpi preparatorji għandhom jtniżżlu f'registru pubbliku, irrispettivament mill-format tagħhom u minn jekk dawn humiex aċċessibbli b'mod sħiħ jew parzjali jew mhumiex aċċessibbli xejn. Jekk id-dokumenti ma jidhrux f'registru pubbliku, il-pubbliku ma jistax ikun jaf x'dokumenti jeżistu. Barra minn hekk, biex il-pubbliku jkun jista' fil-fatt jaċċessa dawn id-dokumenti, dawn iridu jkunu jistgħu jinstabu faċilment fuq is-sit web tal-Kunsill. Permezz ta' registru komplut u aċċessibbli biss, il-pubbliku jista' jkollu ħarsa ġenerali tad-deliberazzjonijiet li jkunu qed isefñu fil-korpi preparatorji.

29. L-Ombudsman sabet li r-registru pubbliku tad-dokumenti attwali tal-Kunsill mhuwiex komplut u mhuwiex daqshekk faċli għall-utent [31]. Pereżempju, il-prattika tal-pubblikazzjoni ta' listi ta' *"dokumenti ta' ħidma"* li m'għandhom l-ebda entrata separata fir-registru, mhijiex sodisfaċenti, billi tagħmilha diffiċli għall-membri tal-pubbliku biex isiru jafu b'mod faċli u fil-ħin li tali dokumenti jeżistu. B'mod ġenerali, hu meħtieġ għarfien estensiv tal-funzjoni tal-Kunsill biex wieħed isib dokument speċifiku. Dan jagħmilha skomdu għall-pubbliku ġenerali biex jaċċessa informazzjoni dwar negozjati f'korpi preparatorji.

30. Skont l-analiżi tagħha l-Ombudsman issuġġeriet li l-Kunsill jelenka t-tipi ta' dokumenti kollha fir-registru pubbliku tiegħu, irrispettivament mill-format tagħhom u minn jekk humiex aċċessibbli kompletament jew parzjalment jew xejn mhuma aċċessibbli.

31. Biex jiġi evitat l-eċċess ta' informazzjoni, dan għandu jsir flimkien mat-titjib tal-aċċessibilità għad-dokumenti permezz tar-registru. L-Ombudsman temmen li l-aċċess ikun iktar iffaċilitat jekk id-dokumenti preparatorji jiġi organizzati b'mod kronoloġiku fuq sit web wieħed għal kull proposta legiżlattiva [32]. **Għalhekk, l-Ombudsman issuġġeriet li l-Kunsill jiżviluppa sit web iddedikat u aġġornat għal kull proposta legiżlattiva, billi jsegwi l-eżempju "tal-Osservatorju Legiżlattiv" fuq is-sit web tal-Parlament.** F'dan il-kuntest, l-Ombudsman laqgħet il-progress li sar mill-Kunsill, mill-Parlament Ewropew u mill-Kummissjoni fl-istabbiliment ta' "bażi tad-data" konġunta fuq fajls legiżlattivi.

Il-klassifikazzjoni "LIMITE"



32. Il-Kunsill jirrestringi l-aċċess għal dokumenti fi proċeduri leġiżlattivi kontinwi billi jagħżel dokumenti bl-hekk imsejha klassifikazzjoni “LIMITE” [33]. Ir-riċevituri ta’ dokumenti li għandhom din il-klassifikazzjoni huma mistennija li jiżguraw li tali dokumenti ma jiġux iddivulgati barra mill-Kunsill. Il-Kunsill ma jpoġġix tali dokumenti aċċessibbli direttament għall-pubbliku fuq is-sit web tiegħu. Madankollu, l-Ombudsman tifhem li l-klassifikazzjoni tad-dokumenti bħala “LIMITE” mhux bilfors timplika li l-aċċess għad-dokument se jiġi rifjutat meta jkun hemm talba skont ir-regoli tal-UE dwar l-aċċess pubbliku għad-dokumenti.

33. Is-Segretarjat hu responsabbli biex jikklassifika d-dokumenti “LIMITE”. Il-Kunsill spjega lill-Ombudsman f’Lulju 2017 li s-Segretarjat jikklassifika dokument bħala “LIMITE” skont “evalwazzjoni *prima facie*” dwar jekk hemmx riskju għal xi interess jew għal xi interessi protetti taħt l-eċċezzjonijiet stabbiliti fir-regoli tal-UE dwar l-aċċess pubbliku għad-dokumenti [34].

34. Madankollu, l-ispezzjoni tal-Ombudsman uriet, li d-dokumenti b’kodiċi interistituzzjonali distribwiti bejn is-Segretarjat, il-gruppi ta’ ħidma u Coreper li jirrelataw mat-tliet fajls leġiżlattivi kienu ġeneralment u sistematikament klassifikati bħala “LIMITE” [35]. Dan indika li, mad-dipartimenti differenti tas-Segretarjat, hemm prattika li b’mod awtomatiku id-dokumenti leġiżlattivi preparatorji jiġu klassifikati bħala “LIMITE”. Ir-regoli ta’ proċedura tal-Kunsill jidhru li jinkoraġġixxu din il-prattika ta’ “żball għandu jiffavorixxi s-sigurtà” u li jagħmel direttament aċċessibbli biss dawk id-dokumenti li “*mhumex koperti b’mod ċar*” [36] bl-ebda waħda mill-eċċezzjonijiet fir-regoli tal-UE dwar l-aċċess pubbliku għad-dokumenti. Dan forsi jaqleb ta’ taħt fuq ir-rekwiżit legali li għandu jkun hemm l-iktar aċċess pubbliku wiesa’ possibbli [37] għad-dokumenti leġiżlattivi [38].

35. F’Lulju 2017, il-Kunsill qal lill-Ombudsman li, b’mod ġenerali, hu jneħhi l-istatus “LIMITE” waqt li jkunu għaddejjin diskussjonijiet leġiżlattivi, biss bi twegiba għal talbiet speċifiċi. Revizjoni sistematika tal-istatus “LIMITE” tad-dokumenti jsejtni biss wara l-promulgazzjoni finali tal-att leġiżlattiv [39]. Għalhekk, fi proċeduri leġiżlattivi kumplessi, id-dokumenti ma jistgħux jiġu ppubblikati b’mod proattiv sa bosta snin wara. [40] L-Ombudsman tinnota li, fl-2015, 84% tat-talbiet għall-aċċess pubbliku għal dokumenti mmarkati bħala “LIMITE”, u li jirrigwardaw proċeduri leġiżlattivi li għadhom għaddejjin fl-2015, ġew aċċettati [41]. Fil-każ tar-Regolament dwar il-Protezzjoni tad-Data, 310 minn 321 dokument “LIMITE” kienu jirrigwardaw fajl li tpoġġa aċċessibbli b’mod sħiħ waqt li n-negożjati kienu għadhom għaddejjin. Dan ifisser li l-maġġoranza l-kbira tad-dokumenti leġiżlattivi fl-aħħar mill-aħħar ma kinux koperti b’xi waħda mill-eċċezzjonijiet għad-divulgazzjoni taħt ir-regoli tal-UE dwar l-aċċess pubbliku għad-dokumenti [42].

36. L-Ombudsman tenfasizza li r-restrizzjonijiet fuq l-aċċess għal dokumenti leġiżlattivi għandhom ikunu kemm eċċezzjonali kif ukoll limitati fit-tul ta’ żmien għal dak li huwa assolutament neċessarju. L-istatus “LIMITE” għandu japplika biss għal dawk id-dokumenti, li fil-punt tal-evalwazzjoni, huma eżentati mid-divulgazzjoni skont il-bażi ta’ waħda mill-eċċezzjonijiet stabbiliti fir-regoli tal-UE dwar l-aċċess għad-dokumenti. Il-Kunsill għandu jagħmel id-dokumenti leġiżlattivi tiegħu [43] disponibbli b’mod proattiv fuq is-sit web tiegħu mingħajr dewmien, bl-istess mod bħall-ko-leġiżlatur tiegħu, il-Parlament Ewropew.



37. Fid-dawl ta' dan t'hawn fuq, l-Ombudsman sabet li l-prattika kurrenti li ħafna mid-dokumenti preparatorji fil-proċeduri leġiżlattivi kontinwi jiġu kklassifikati bħala "LIMITE", tirrappreżenta restrizzjoni sproporzjonata fuq id-dritt taċ-ċittadini għal aċċess kemm jista' jkun wiesa' għal dokumenti leġiżlattivi. Dan jikkostitwixxi amministrazzjoni ħażina. Għalhekk, l-Ombudsman għamlet ir-rakkomandazzjonijiet segwenti lill-Kunsill:

Il-Kunsill għandu jiżviluppa kriterji ċari u disponibbli pubblikament għal kif jikklassifika d-dokumenti tiegħu bħala "LIMITE", f'konformità mal-liġi tal-UE.

Il-Kunsill, għandu jirrevedi b'mod sistematiku l-istatus "LIMITE" tad-dokumenti fi stadju bikri, qabel l-adozzjoni finali ta' att leġiżlattiv, inkluż qabel ma jibdew in-negozjati informali (l-hekk imsejha "trilogi") bejn il-Kunsill, il-Parlament Ewropew u l-Kummissjoni, f'liema punt il-Kunsill ikun laħaq pożizzjoni inizjali dwar il-proposta leġiżlattiva.

Konkluzjoni

38. Fuq il-bażi ta' dan t'hawn fuq, l-Ombudsman tikkunsidra li l-Kunsill għandu jtejjeb it-trasparenza tal-proċess leġiżlattiv tiegħu. Minħabba l-importanza tal-kwistjoni tat-trasparenza leġiżlattiva għall- *accountability* tal-proċess tat-teħid ta' deċiżjonijiet tal-UE, l-Ombudsman tfititex l-appoġġ tal-Parlament Ewropew għall-prevalenza fuq il-Kunsill biex jaġixxi fuq ir-rakkomandazzjonijiet u s-suggerimenti tagħha.

Ir-rakkomandazzjonijiet tal-Ombudsman

L-Ombudsman għamlet ir-rakkomandazzjonijiet li ġejjin lill-Kunsill:

Il-Kunsill għandu:

- Jirrekordja b'mod sistematiku l-identità tal-gvernijiet tal-Istati Membri meta jesprimu pożizzjonijiet f'korpi preparatorji.
- Jiżviluppa kriterji ċari u disponibbli pubblikament għal kif jikklassifika d-dokumenti tiegħu bħala "LIMITE", f'konformità mal-liġi tal-UE.
- Jirrevedi b'mod sistematiku l-istatus "LIMITE" tad-dokumenti fi stadju bikri, qabel l-adozzjoni finali ta' att leġiżlattiv, inkluż qabel ma jibdew in-negozjati informali fit-"trilogi", f'liema punt il-Kunsill ikun laħaq pożizzjoni inizjali dwar il-proposta.

Is-suggerimenti tal-Ombudsman għal titjib

Il-Kunsill għandu:

1. Jagħmel reviżjoni ta' kif jissodisfa l-obbligu legali tiegħu li jagħmel id-dokumenti leġiżlattivi direttament aċċessibbli. Din ir-reviżjoni għandha tkun konkluziva fi żmien 12-il xahar mid-data ta' din ir-Rakkomandazzjoni u għandha twassal għall-adozzjoni ta'



arranġamenti ġodda xierqa fi żmien 12-il xahar oħra.

2. Jadotta linji gwida dwar it-tipi ta' dokumenti li għandhom jiġu prodotti mill-korpi preparatorji, il-kuntest tal-proċeduri legiżlattivi u l-informazzjoni li trid tiġi inkluża f'dawk id-dokumenti.

3. Jaġġorna r-regoli ta' proċedura tal-Kunsill biex jirriflettu l-prattika kurrenti tad-divulgazzjoni ta' dokumenti legiżlattivi li fihom il-pożizzjonijiet tal-Istati Membri, kif deskritt fil-qosor mill-Presidenza Olandiża tal-Kunsill fl-2016.

4. Jelenka t-tipi ta' dokumenti kollha fir-reġistru pubbliku tiegħu, irrispettivament mill-format tagħhom u jekk humiex aċċessibbli kompletament jew parzjalment jew jekk xejn mhuma aċċessibbli.

5. Itejjeb il-faċilità għall-utent u "t-tiftix" tar-reġistru pubbliku tad-dokumenti.

6. Jiżviluppa paġna web iddedikata u aġġornata għal kull proposta legiżlattiva, billi jsewgi l-eżempju tal-Osservatorju Legiżlattiv tal-Parlament Ewropew.

Għaldaqstant, il-Parlament Ewropew jista' jikkunsidra li jadotta riżoluzzjoni.

Anness 1 - Dokumentazzjoni tax-Xogħol tal-Korpi Preparatorji tal-Kunsill

Meta fetthet l-investigazzjoni tagħha, l-Ombudsman innotat li kien hemm ċertu grad ta' konsistenza fid-dokumentazzjoni proposta fil-kuntest tal-laqgħat tal-Coreper [44]. Madankollu, kien jidher li hemm Prattiki differenti f'korpi preparatorji oħra tal-Kunsill, l-aktar notevoli fi ħdan gruppi ta' ħidma, dwar liema dokumenti għandhom jiġu prodotti u l-informazzjoni li trid tiġi inkluża fihom.

Rigward il-konsistenza tad-dokumentazzjoni ġġenerata fil-korpi preparatorji kollha, l-Ombudsman tifhem li l-Kunsill jipproduċi tipi varji ta' dokumenti biex jirrekordja l-progress u r-riżultati tan-negozjati fil-korpi preparatorji. Dawn jistgħu jkunu " *aġendi* ", " *dokumenti* " ta' appoġġ, " *rapporti* ", " *riżultati tal-proċedimenti* ", " *sommarji ta' rekords* " ta' diskussjonijiet, " *testi ta' compromess* ", " *noti* " għad-delegazzjonijiet, eċċ.

L-ispezzjoni tat-tliet fajls legiżlattivi wriet li l-abbozzar tal-prattiki varjat skont il-korp preparatorju u d-dipartiment responsabbli fi ħdan is-Segretarjat tal-Kunsill. Pereżempju, waqt li s-Segretarjat abbozza "riżultati tal-proċedimenti" ddettalja għal uħud mil-laqgħat tal-korp preparatorju [45] li pprepara l-pożizzjoni tal-Kunsill dwar l-abbozz ta' Deċiżjoni dwar l-indirizzar ta' xogħol mhux iddikjarat, ma jeżisti l-ebda rekord għal-laqgħat taż-żewġ korpi preparatorji l-oħrajn li ddiskutew ir-Regolament dwar il-Protezzjoni tad-Data [46] u d-Direttiva dwar l-aċċessibilità tas-siti web u



L-applikazzjonijiet mobbli tal-korpi tas-settur pubbliku [47]. Bl-istess mod, is-Segretarjat regolarment ipproduċa “noti” b’kumpilazzjonijiet ta’ kummenti miktuba minn Stati Membri dwar l-abbozz tar-Regolament dwar il-Protezzjoni tad-Data, iżda ma teżisti l-ebda “nota” tali għaž-żewġ atti leġiżlattivi l-oħra. Dawn l-osservazzjonijiet kienu kkonfermati minn diversi kontribuzzjonijiet għall-konsultazzjoni pubblika tal-Ombudsman, li esprimew tħassib b’mod partikolari dwar in-nuqqas ta’ minuti għal xi korpi preparatorji.

L-Ombudsman tirrikonoxxi li hemm bżonn ta’ ċertu grad ta’ flessibilità fil-produzzjoni ta’ dokumenti biex jittieħed kont tat-tipi differenti ta’ korpi preparatorji u tal-varjetà ta’ suġġetti li qed jiġu diskussi biex il-proċess ta’ negozjati jsir effettiv kemm jista’ jkun. Madankollu, prattiki ta’ abbozzar differenti għandhom ikunu ġġustifikati biss bin-natura tal-fajl leġiżlattiv u bil-partikolaritajiet tad-diskussjonijiet preparatorji relatati. Madankollu, it-twegiba tal-Kunsill għall-Ombudsman tirrikonoxxi li d-diverġenza fil-prattiki bejn id-dipartimenti tas-Segretarjat tal-Kunsill mhix relatata biss man-natura tal-fajl speċifiku; l-approċċi differenti joħorgu wkoll minn prattiki amministrattivi differenti fost id-dipartimenti tas-Segretarjat tal-Kunsill [48].

Anness 2 - Ir-Reġistru Pubbliku tad-Dokumenti tal-Kunsill

Il-Kunsill iżomm reġistru tad-dokumenti online, li jinżamm mis-Segretarjat tal-Kunsill. Dan fih madwar 350 000 dokument bil-lingwa originali tiegħu. Uħud mid-dokumenti huma wkoll disponibbli f’taqsimiet oħrajn tas-sit web, bħat-taqsimi rigward il-laqgħat tal-Kunsill, it-taqsimi dwar il-laqgħat tal-korpi preparatorji jew it-taqsimi tal-“*Politiki*”.

Ġeneralment, is-Segretarjat jirrekordja l-progress u r-riżultat tad-diskussjonijiet fi ħdan il-korpi preparatorji f’dokumenti hekk imsejja *“standard”* (dawn huma magħrufin b’mod komuni bħala dokumenti “ST”). Dawn kollha għandhom numru ta’ referenza individwali u l-kodiċi interistituzzjonali tagħhom, li jorbtu d-dokumenti ma’ proposta leġiżlattiva speċifika. Dokumenti standard huma mnizzla fir-reġistru pubbliku awtomatikament (għalkemm id-dokumenti nfushom jistgħu ma jkunux aċċessibbli direttament għall-pubbliku immedjatament).

Sa ftiit ilu, il-Kunsill ipproduċa wkoll serje wiesa’ ta’ dokumenti oħrajn [49]. Uħud minn dawn it-tipi ta’ dokumenti m’għadhomx jintużaw aktar. Pjuttost, illum, sa mill-introduzzjoni ta’ sistema ġdida tal-IT, id-dokumenti kollha li mhumie x klassifikati bħala standard huma msemmija bħala dokumenti ta’ ħidma. Pereżempju, dokumenti ta’ ħidma jista’ jkun fihom kummenti miktubin jew mistoqsijiet mill-Istati Membri dwar abbozzi ta’ liġijiet jew *“dokumenti informali”* [50] dwar diversi suġġetti marbuta ma’ abbozz ta’ liġi speċifiku.

Dokumenti ta’ ħidma mhumie x mnizzla b’mod awtomatiku fir-reġistru pubbliku fil-ħin li jkunu ġew abbozzati. Minflok, is-Segretarjat tal-Kunsill jippubblika kull tliet xhur, u għal kull grupp ta’ ħidma, dokument *“standard”* dwar ir-reġistru pubbliku li fih lista ta’ dokumenti ta’ ħidma li ġew distribwiti mis-Segretarjat lill-grupp ta’ ħidma speċifiku waqt il-perjodu ta’ ħin rilevanti. Għalhekk, dokumenti ta’ ħidma m’għandhom ebda entrata separata fir-reġistru pubbliku ta’ dokumenti, u lanqas m’għandhom kodiċi inter-istituzzjonali li jorbothom ma’ fajl leġiżlattiv speċifiku.



L-Ombudsman eżaminat ukoll kif id-dokumenti u l-informazzjoni dwar l-abbozz ta' leġiżlazzjoni jistgħu jinstabu fir-reġistru pubbliku tal-Kunsill

Fil-każ ta' proposti leġiżlattivi, ir-reġistru jista' jkun fih mijiet ta' dokumenti mifruxa mad-diversi taqsimiet tas-sit web. Biex wieħed ikollu l-istampa sħiħa tad-dokumentazzjoni kollha disponibbli mill-Kunsill rigward biċċa leġiżlazzjoni waħda - mill-proposta tal-Kummissjoni sal-adozzjoni tagħha mill-Kunsill - hu neċessarju li jsiru erba' tfittxijiet differenti fir-reġistru għan-negozjati fil-korpi preparatorji [51] u żewġ tfittxijiet f'taqsimiet oħra tas-sit web għad-diskussjonijiet fil-livell tal-Kunsill [52].

L-aktar tfittxija kompluta tar-reġistru li wieħed jista' jagħmel fil-prezent hi bbażata fuq il-kodiċi interistituzzjonali ta' att leġiżlattiv. L-ispezzjoni tal-Ombudsman uriet li tali tfittxija mhux neċessarjament turi ċerti dokumenti ewlenin relatati ma' abbozz ta' att leġiżlattiv, bħal kontribuzzjonijiet tas-servizz legali tal-Kunsill.

Id-displej preżenti tad-dokumentazzjoni disponibbli tagħmilha wkoll diffiċli li jiġu riprodotti b'mod kronoloġiku l-passi kollha ta' negozjar. Diversi kontribuzzjonijiet għall-konsultazzjoni pubblika tal-Ombudsman innotaw li kien diffiċli li jiġi identifikat ir-rwol, l-istatus u l-post tad-dokumenti individwali fil-proċess leġiżlattiv globali. L-ispezzjoni wriet ukoll diffikultajiet biex jiġu identifikati dokumenti fir-reġistru skont it-titolu tagħhom. B'mod ġenerali, jista' jkun meħtieġ għarfien estensiv minn qabel tal-funzjoni tal-Kunsill biex wieħed isib dokument speċifiku.

[1] Deċiżjoni tal-Parlament Ewropew tad-9 ta' Marzu 1994 rigward ir-regolamenti u l-kundizzjonijiet ġenerali li jirregolaw it-twettiq tal-obbligi tal-Ombudsman (94/262/KEFA, KE, Euratom), ĠU 1994 L 113, p. 15.

[2] Taħt il-proċedura leġiżlattiva ordinarja, l-Artikolu 294 tat-Trattat dwar il-Funzjonament tal-UE (TFUE).

[3] "Il-Kumitat tar-Rappreżentanti Permanenti tal-Gvernijiet tal-Istati Membri tal-Unjoni Ewropea" hu magħmul mir-Rappreżentanti Permanenti (Coreper II) jew mid-Deputati Rappreżentanti Permanenti (Coreper I) tat-28 Stat Membru.

[4] Il-lista tal-korpi preparatorji hi disponibbli fuq <http://www.consilium.europa.eu/en/council-eu/preparatory-bodies/> [Link]

[5] L-Artikoli 1 u 10(3) tat-Trattat dwar l-Unjoni Ewropea (TUE)

[6] L-Artikolu 15(2) tat-TFUE.

[7] L-Artikolu 12(2) tar-Regolament (KE) Nru 1049/2001 tal-Parlament Ewropew u tal-Kunsill tat-30 ta' Mejju 2001 dwar l-aċċess pubbliku għad-dokumenti tal-Parlament Ewropew, tal-Kunsill



u tal-Kummissjoni, ĠU 2001 L 145, p. 43 (Regolament 1049/2001). Skont dan l-artikolu, dokumenti legiżlattivi huma “dokumenti mfassla jew riċevuti fil-kors ta’ proċeduri għall-adozzjoni ta’ atti li huma legalment vinkolanti fl-Istati Membri jew għall-Istati Membri”.

[8] Premessa 6 tar-Regolament 1049/2001. Għall-prinċipju tal-aċċess pubbliku l-aktar wiesa’ possibbli, ara l-Kawżi Kongjunti C-39/05 P u C-52/05 P *I-l-żvezja u Turco vs il-Kunsill* [2008] ECLI:UE:C:2008:374, para. 34; il-Kawża C-280/11 P *il-Kunsill vs Access Info Europe* [2013] ECLI:UE:C:2013:671, para. 27 u l-Kawża T-540/15 *De Capitani vs il-Parlament* [2018] ECLI:UE:T:2018:167, para. 80.

[9] L-Artikolu 4 tar-Regolament 1049/2001.

[10] Skont il-Qorti tal-Ġustizzja, l-interessi protetti bl-Artikolu 4 tar-Regolament 1049/2001 iridu jiġu ppeżati kontra l-interess pubbliku, li “*b’mod ċar hu ta’ rilevanza partikolari meta l-Kunsill ikun qed jaġixxi fil-kapaċità legiżlattiva tiegħu*”, Kawża C-280/11 P *il-Kunsill vs Access Info Europe* [2013] ECLI:UE:C:2013:671, para. 33; il-Kawża T-540/15 *De Capitani vs il-Parlament* [2018] ECLI:UE:T:2018:167, para. 79.

[11] Taħt il-proċedura legiżlattiva ordinarja, l-Artikolu 294 tat-TFUE.

[12] L-ittra tal-ftuħ tal-Ombudsman tista’ tinstab hawnhekk:

<https://www.ombudsman.europa.eu/mt/cases/correspondence.faces/en/76929/html.bookmark>
[Link]

[13] It-tweġiba tal-Kunsill tista’ tinstab hawnhekk:

<https://www.ombudsman.europa.eu/mt/cases/correspondence.faces/en/83029/html.bookmark>
[Link]

[14] L-Ombudsman irċeviet 22 sottomissjoni għall-konsultazzjoni pubblika, li jistgħu jinstabu hawnhekk: <https://www.ombudsman.europa.eu/mt/cases/case.faces/en/49461/html.bookmark>
[Link]

[15] Ir-rapport tal-ispezzjoni tal-Ombudsman tista’ tinstab hawnhekk:

<https://www.ombudsman.europa.eu/mt/cases/correspondence.faces/en/89637/html.bookmark>
[Link]

[16] Ir-Regolament (UE) 2016/679 tal-Parlament Ewropew u tal-Kunsill tas-27 ta’ April 2016 dwar il-protezzjoni tal-persuni fiżiċi fir-rigward tal-ipproċessar ta’ data personali u dwar il-moviment liberu ta’ tali data.

[17] Id-Deciżjoni (UE) 2016/344 tal-Parlament Ewropew u tal-Kunsill tad-9 ta’ Marzu 2016 dwar l-istabbiliment ta’ Pjattaforma Ewropea biex tissaħħaħ il-kooperazzjoni fl-indirizzar ta’ xogħol mhux iddikjarat.

[18] Id-Direttiva (UE) 2016/2012 tal-Parlament Ewropew u tal-Kunsill tas-26 ta’ Ottubru 2016



dwar l-aċċessibbiltà tas-siti elettronici u tal-applikazzjonijiet mobbli tal-korpi tas-settur pubbliku.

[19] Ir-Rakkomandazzjoni tista' tinstab hawnhekk:

<https://www.ombudsman.europa.eu/mt/cases/recommendation.faces/en/89518/html.bookmark>
[Link]

[20] L-Artikolu 228 tat-TFUE.

[21] Deċiżjoni tal-Parlament Ewropew rigward ir-regolamenti u l-kundizzjonijiet ġenerali li jirregolaw it-tweġiq tal-obbligi ta' l-Ombudsman, Artikolu 3(6).

[22] Dawn huma inkorporati f'dokumenti ta' wara l-laqqgħa u rreġistrati fis-sistema tal-IT.

[23] Ara l-Opinjoni ta' AG Cruz Villalón fil-Kawża C-280/11 P *il-Kunsill vs Access Info Europe* [2013] ECLI:UE:C:2013:671, para. 61.

[24] Il-Kawża C-280/11 P *il-Kunsill vs Access Info Europe* [2013] ECLI:UE:C:2013: 671.

[25] Is-Segretarjat Ġenerali tal-Kunsill, Evalwazzjoni tal-impatt tas-sentenza tal-Qorti fil-kawża C-280/11 P (*Il-Kunsill vs Access Info Europe*), 8863/16, 18 ta' Mejju 2016, p. 3.

[26] Artikolu 11(4)(b), Anness II tar-regoli ta' proċedura tal-Kunsill.

[27] Artikolu 11(6), Anness II tar-regoli ta' proċedura tal-Kunsill.

[28] Ara wkoll is-sentenza tal-Qorti Ġenerali fil-Kawża T-233/09 *Access Info Europe vs il-Kunsill tal-Unjoni Ewropea* [2011] ECLI:UE:T:2011:105, para. 69.

[29] Il-Kawża C-280/11 P *il-Kunsill vs Access Info Europe* [2013] ECLI:UE:C:2013: 671, para. 40.

[30] Il-Presidenza Olandiża tal-Kunsill fl-2016 issugġeriet li "*r-Regoli ta' Proċedura tal-Kunsill, b'mod speċifiku l-Artikolu 11 tal-Anness II rigward l-aċċess pubbliku għad-dokumenti tal-Kunsill, mhumiex kompletament f'konformità ma' każistika reċenti. Għalkemm fil-prattika l-Kunsill jidher li huwa kompletament konformi mas-sentenza ta' Access Info, il-presidenza hi tal-opinjoni li l-implimentazzjoni tad-dispożizzjonijiet stabbiliti fl-Artikolu 11 tal-Anness II tar-Regoli ta' Proċedura trid tiġi adattata għall-każistika reċenti tal-Qrati tal-UE*", ara s-Segretarjat Ġenerali tal-Kunsill, Grupp ta' Fiddma 19 ta' Mejju 2016, 9536/16, 26 ta' Mejju 2016, p. 3.

[31] Informazzjoni ddettaljata dwar ir-registru pubbliku tad-dokumenti tal-Kunsill tinsab fl-Anness 2.

[32] Fit-taqsimha dwar "il-Politiki" ta' dan is-sit web, il-Kunsill stabbilixxa siti web iddedikati għal proposti legiżlattivi kbar iżda dawn il-paġni jagħtu biss id-deliberazzjonijiet fil-livell tal-Kunsill - xi drabi tal-Coreper. Biex ikun hemm sommarju ta' diskussjonijiet fuq livell ta' korp preparatorju,



huwa neċessarju li jkun hemm tfittxija għar-“rapport tal-progress” l-aktar riċenti fir-reġistru pubbliku.

[33] Id-dispożizzjonijiet rilevanti għat-trattament tad-dokumenti “LIMITE” huma r-regoli ta’ proċedura u l-linji gwida interni tal-Kunsill dwar “it-trattament ta’ dokumenti interni tal-Kunsill”, Dokument nru 11336/11.

[34] L-Artikoli 4(1) sa (3) tar-Regolament 1049/2001.

[35] Bl-eċċezzjoni prinċipali tkun dawk id-dokumenti li jridu jitpoġġew aċċessibbli direttament f’konformità mar-regoli ta’ proċedura tal-Kunsill, ara l-Artikoli 11(3) u (5), Anness II, tar-regoli ta’ proċedura tal-Kunsill.

[36] Ara l-Artikolu 11(4), Anness II tar-regoli ta’ proċedura tal-Kunsill.

[37] Il-prinċipju dwar “l-aċċess pubbliku l-aktar wiesa’ possibbli”, ġie stabbilit fil-każistika tal-UE: ara l-Kawżi Konġunti C-39/05 P u C-52/05 P *I-lżvezja u Turco vs il-Kunsill* [2008] ECLI:UE:C:2008:374, para. 34 u l-Kawża C-280/11 P *il-Kunsill vs Access Info Europe* [2013] ECLI:UE:C:2013:671, para. 27.

[38] Il-karta “ [Opening up closed doors \(Nifthu l-bibien magħluqin\): Making the EU more transparent for its citizens \(Nagħmlu l-UE aktar trasparenti għaċ-ċittadini tagħha\)](#) [Link]”, li kienet ippreżentata mid-delegazzjoni Olandiża lill-Konferenza tal-Kumitati Parlamentari għall-Affarijiet tal-Unjoni, u li t-Tweede Kamer (It-Tieni Kamra) tan-Netherlands ippreżentata bħala kontribuzzjoni għall-konsultazzjoni pubblika tal-Ombudsman, targumenta li “*it-trattament tad-dokumenti mill-Kunsill hu kontra l-liġi tal-UE u kontra s-sentenzi tal-Qorti Ewropea tal-Ġustizzja*”.

[39] Segretarjat Ġenerali tal-Kunsill, Hruġ u rilaxx ta’ dokumenti LIMITE, 5109/1/17 REV 1, 2017, p. 3. Id-dipartimenti tas-Segretarjat Ġenerali tal-Kunsill huma mhegga li jirrevedu l-istatus “LIMITE” meta ma jibqax ikun iġġustifikat.

[40] Pereżempju, fil-każ tar-Regolament tal-UE dwar il-Protezzjoni tad-Data, ħames snin wara l-proposta tal-Kummissjoni.

[41]

https://www.eerstekamer.nl/bijlage/20170217/information_note_of_the_general/document3/f=/vkbjt89ausrl.pdf [Link]

[42] Kif stipulat fl-Artikolu 4 tar-Regolament 1049/2001.

[43] Id-dokumenti legiżlattivi tal-Kunsill jistgħu jkunu aġendi tal-laqqgħat, dokumenti ta’ appoġġ, rapporti, riżultati tal-proċedimenti, sommarji ta’ rekords ta’ diskussjonijiet, testi ta’ kompromess, noti, eċċ.



[44] L-aġendi tal-Coreper huma ppubblikati qabel il-laqgħat u r-rekords imqassra ġeneralment huma ppubblikati f'tit wara l-laqgħat.

[45] Grupp ta' Ħidma dwar Kwistjonijiet Soċjali

[46] Grupp ta' Ħidma dwar l-Iskambju tal-Infurmazzjoni u l-Protezzjoni tad-Data (DAPIX)

[47] Grupp ta' Ħidma dwar it-Telekomunikazzjoni u s-Soċjetà tal-Infurmazzjoni

[48] Bħala anness għat-tweġiba tiegħu, il-Kunsill hemeż il-konklużjonijiet ġenerali ta' evalwazzjoni li saret mis-Segretarjat tal-Kunsill matul l-ewwel nofs tal-2015 rigward l-abbozzar ta' dokumenti relatati mal-attivitàjiet leġislattivi tal-Kunsill. L-istudju kkonferma li l-prattiki ta' abbozzar u l-format tad-dokumenti distribwiti lid-delegazzjonijiet matul in-negozjati jvarjaw minn dipartiment tas-Segretarjat Ġenerali tal-Kunsill għal ieħor.

[49] Pereżempju, “*document de séance*” (DS), dokumenti ta' laqgħat (MD), dokumenti ta' ħidma (WK) jew dokument “*sans numéro*” (SN), ara SGK, Fehim tal-iskedi tad-data miftuħin tal-Kunsill, 2016, p. 14 u 16.

[50] “Dokument informali” jirreferi għal dokument informali pprezentat waqt in-negozjati bil-għan li jinstab ftehim fuq kwistjonijiet kontroversjali - mingħajr ma' neċessarjament l-awtur jinżamm responsabbli (li jista' jkun il-Kummissjoni Ewropea, il-Prezidenza tal-Kunsill jew l-Istati Membri individwali).

[51] Bil-kodiċi interistituzzjonali tal-fajl għal-lista ta' dokumenti preparatorji; bl-isem tal-grupp/kumitat ta' ħidma għal aġendi u riżultati possibbli ta' proċedimenti marbuta ma' gruppi/kumitati ta' ħidma involuti fid-diskussjonijiet; bid-data fit-taqsimiet “Aġendi” u “[Summary records of Coreper](#)” ([Rekords sommarju ta' Coreper](#)) [\[Link\]](#) għad-diskussjonijiet ta' Coreper; bin-numru tad-dokument għal ċerti dokumenti relatati li m'għandhomx numru interistituzzjonali tal-fajl (pereżempju l-Komunikazzjonijiet tal-Kummissjoni).

[52] Fit-taqsimi “Laqgħat” tas-sit web tal-Kunsill għall-minuti tal-Kunsill u għal dokumenti addizzjonali bħal aġendi, noti ta' infurmazzjoni u minuti u fit-taqsimi “Stampa” tas-sit web għal streaming tas-sessjonijiet pubbliċi tal-Kunsill.